

नोएडा-ग्रेटर नोएडा से फरीदाबाद जाना होगा आसान

Jan 01, 05:30 am

 [Print](#)

नोएडा, संवाददाता : नोएडा व ग्रेटर नोएडा से फरीदाबाद जाना आगामी समय में आसान हो जाएगा। यमुना पर तीन पुल बनाने के लिए नोएडा व ग्रेटर नोएडा प्राधिकरण को हरियाणा सरकार से मंजूरी मिल गई है। डीएनडी के साथ हुआ समझौता भी इसमें आड़े नहीं आएगा। सात फरवरी को दिल्ली-नोएडा-डायरेक्ट फ्लाई-वे टोल ब्रिज कंपनी के साथ नोएडा प्राधिकरण के अनुबंध को दस साल पूरे हो जाएंगे। तीनों पुल के टेंडर की प्रक्रिया इसी वित्तीय वर्ष में पूरी करने का निर्णय लिया गया है। नोएडा-ग्रेटर नोएडा व यमुना एक्सप्रेस वे प्राधिकरण के चेयरमैन मोहिंदर सिंह ने सोमवार को प्रेस वार्ता में ये जानकारी दी। उन्होंने बताया कि डीएनडी के साथ हुए अनुबंध के दस साल पूरा होने तक प्राधिकरण दिल्ली व एनसीआर के अन्य राज्यों के साथ यमुना पर कनेक्टिविटी के सार्धन विकसित नहीं कर सकता था। अनुबंध फरवरी में पूरा होने जा रहा है। टोल ब्रिज कंपनी प्रबंधन ने यमुना पर पुल बनाने को लेकर सहमति प्रदान कर दी है। नोएडा-दिल्ली के बीच यमुना पर कालिंदी कुंज बैराज के समानांतर पुल बनाया जाएगा। वर्ष 2011 में काम शुरू करने के लिए अधिकारी प्रयासरत हैं। दूसरा पुल यमुना पर मंगरौली-छपरौली के पास बनेगा। फरीदाबाद-नोएडा-गाजियाबाद एक्सप्रेस को यह आपस में जोड़ेगा। इसके बनने पर उत्तरप्रदेश की फरीदाबाद से सीधा कनेक्टिविटी हो जाएगी। तीसरा पुल यमुना पर ग्रेटर नोएडा के आगे बनेगा। यह पुल दादरी-फरीदाबाद कोरीडोर को जोड़ेगा। परीचौक से निकलने वाला कोरीडोर बल्लभगढ़ होते हुए फरीदाबाद के राष्ट्रीय राजमार्ग दो पर पलवल के पास जाकर मिलेगा। पुल बनने पर बोड़ाकी रेलवे स्टेशन से फरीदाबाद सीधा जा सकेंगे। तीनों पुल का निर्माण कार्य शुरू करने के लिए प्राधिकरण के इंजीनियर ने सर्वे शुरू कर दिया है। निविदाएं आमंत्रित कर कंसल्टेंट व ठेकेदार का चयन कर नववर्ष में कार्य शुरू करने पर विचार चल रहा है।

निजता नीति | सेवा की शर्तें | आपके सुझाव
इस पृष्ठ की सामग्री जागरण प्रकाशन लिमिटेड द्वारा प्रदान की गई है
कॉपीराइट © 2007 याहू इंडिया प्राइवेट लिमिटेड सर्वाधिकार सुरक्षित
कॉपीराइट / IP नीति